



Article QR



Imām Ibn ‘Āshūr and the Science of Maqāṣid al-Sharī‘a: A Research Study on New Dimensions in Jurisprudential Disciplines

امام ابن عاشور اور علم مقاصد شریعت: فقہی ابواب میں نئی جہات کا تحقیقی مطالعہ

Authors

1. Muhammad Bilal

Assistant Professor, Government
Islamia Graduate College, Kasur,
Pakistan.

bilalkamboh7713@gmail.com

2. Dr. Hafiz Zahid Farooq

Lecturer, Department of Islamic Studies,
The University of Lahore, Lahore, Pakistan.

Citation

Bilal, Muhammad and Dr. Hafiz Zahid Farooq " Imām Ibn ‘Āshūr and the Science of Maqāṣid al-Sharī‘a: A Research Study on New Dimensions in Jurisprudential Disciplines." Al-Marjān Research Journal, 2, no.2, Jul-Sep (2024): 25– 37.

History

Received: Jul 07, 2024, **Revised:** Aug 15, 2024, **Accepted:** Sep 05, 2024,
Available Online: Sep 25, 2024.


Publication, Copyright & Licensing



Al-Marjān Research Center, Lahore, Pakistan.

Copyright Muslim Intellectuals Research Center All Rights Reserved © 2023.

This article is open access and is distributed under the
terms of Creative Commons Attribution 4.0
International License



Imām Ibn ‘Āshūr and the Science of Maqāṣid al-Sharī‘a: A Research Study on New Dimensions in Jurisprudential Disciplines

امام ابن عاشور اور علم مقاصد شریعت: فقہی ابواب میں نئی جہات کا تحقیقی مطالعہ

* محمد بلال * ڈاکٹر حافظ زاہد فاروق

Abstract

This study explores the contemporary understanding and interpretation of jurisprudential theories through the lens of Ibn Ashur's perspectives. Ibn Ashur, a prominent 20th-century Islamic scholar, is renowned for his contributions to the modern interpretation of Islamic jurisprudence, particularly through his work *Al-Tahrir wa al-Tanwir*. This research provides an in-depth analysis of Ibn Ashur's theories, focusing on his approach to reconciling traditional Islamic legal principles with contemporary issues. It examines how Ibn Ashur's thought addresses key aspects such as the adaptability of Shariah to modern contexts, the principles of social justice, and the application of legal maxims in contemporary settings. By reviewing Ibn Ashur's methodologies and interpretations, this study aims to elucidate how his theories contribute to the evolving understanding of Islamic law and its practical implications in today's world. The analysis highlights Ibn Ashur's impact on modern jurisprudence and his efforts to make Islamic legal thought relevant and applicable in the current era.

Keywords: Ibn Ashur, contemporary jurisprudence, Islamic legal theory, Al-Tahrir wa al-Tanwir, modern interpretation, Shariah adaptability, social justice.

تعارف موضوع

اسلام ایک عالمگیر اور ابدی دین ہے جس میں اتنا تنوع اور یکجہ ہے کہ ہر تغیرات و موجودات کو اپنے اندر سمولیتا ہے اور ہر وجود میں آنے والی نئی چیز کا حکم اور حیثیت بیان کرتا ہے۔ تقریباً دو صدیوں سے دنیا کی زمام اقتدار کفار کے ہاتھ میں ہے۔ مسلم و غیر مسلم ہر جگہ مغرب کا تراشیدہ نظام حکومت رائج ہے۔ زندگی کے تمام شعبوں میں مغرب سے درآمد کنندہ قوانین نافذ العمل ہیں۔ مزید برآں سترہویں صدی سے ہونے والے سائنسی و صنعتی انقلاب نے نئے نئے مسائل سے دوچار کیا ہے۔ ان حالات میں معاصر مجتہدین نے نئی ایجادات، اخلاقی انحطاط، سیاسی، معاشی اور معاشرتی حالات میں تغیر، عرف و احوال اور ظروف میں تبدیلی کے باعث جلب منفعت اور دفع حرج کے اصول کے تحت مقاصد شریعہ کو ملحوظ رکھتے ہوئے گنجائش پیدا کی ہے اور نئی راہیں تلاش کی ہیں۔ یہ رجحان بلاد مغرب عربیہ میں زیادہ نمایاں ہوا۔ اس ضمن میں معاصر علماء کا علم مقاصد شریعہ پر ایک وسیع لٹریچر ہمارے سامنے آتا ہے۔ بلاد عرب میں علامہ شاطبیؒ کے بعد معاصر علماء میں سے جس شخصیت نے علم مقاصد شریعت بطور تعلیل بالحکم کو موضوع بحث بنایا وہ علامہ طاہر بن عاشورؒ ہیں۔ فصل ہذا میں علامہ ابن عاشورؒ کا مختصر تعارف اور اسلوب مقاصدی پیش کیا جاتا ہے۔

* اسسٹنٹ پروفیسر، گورنمنٹ اسلامیہ گریجویٹ کالج، قصور، پاکستان۔

* لیکچرار، شعبہ اسلامیات، دی یونیورسٹی آف لاہور، لاہور، پاکستان۔

امام ابن عاشور کا تعارف

نام و نسب و پیدائش

آپ کا نام محمد طاہر بن محمد طاہر بن محمد بن محمد الشاذلی ابن عبد القادر بن محمد بن عاشور ہے۔ آپ کی والدہ شیخ وزیر محمد عزیز بو عتور کی بیٹی تھیں، بلند علمی خاندان سے تعلق رکھتے تھے۔ آپ کے خاندان نے امریکہ کی ہسپانیہ کو نو آبادیاتی کالونی بنانے کے بعد اندلس سے مراکش کے شہر ”سلا“ کی طرف ہجرت کی پھر بعد میں تیونس میں قیام پذیر ہوا۔ آپ کی پیدائش جمادی الاولیٰ ۱۲۹۷ھ میں مرسى جو تیونس کی نواحی بستیوں میں سے ایک بستی ہے میں ہوئی۔¹

حصول علم

آپ نے چھ برس کی عمر میں قرآن مجید کا حفظ شروع کیا۔ چودہ برس کی عمر میں جامعہ زیتونہ میں داخل ہوئے جہاں صرف و نحو میں ”الفیہ ابن مالک“ اور دیگر شروحات پڑھیں۔ بلاغت میں ”رسالہ سمرقندی“ اور ”شرح تفتازانی“ کی تعلیم حاصل کی۔ منطق میں ”سلم“ پڑھی۔ فقہ میں ”کتاب اقرب المسالک الی مذہب مالک“، ”تحفۃ الحکام“ اور دیگر شروحات کی تعلیمات حاصل کیں۔ اصول فقہ میں ”شرح ابن الخطاب“، تنقیح الفصول فی الأصول“ اور ”شرح جلال الدین المحلی“ وغیرہ کا علم حاصل کیا۔ حصول علم کے بعد تمام عمر درس و تدریس اور تصنیف و تالیف میں مصروف رہے۔ مزید برآں آپ مختلف مدارس اور مکاتب کی لجنات کے ممبر بھی رہے، محکمہ اوقاف کے ممبر مقرر ہوئے۔ تیونس میں مالکی مکتبہ فکر کے قاضی اور مفتی بھی رہے، جامعہ زیتونہ میں شعبہ علوم اسلامیہ کے ڈین بھی مقرر ہوئے۔²

شیوخ

آپ نے جامعہ زیتونہ کے متعدد شیوخ سے کسب فیض کیا تاہم مشہور اساتذہ میں شیخ عبد القادر تلمی، شیخ عمر بن عاشور، شیخ محمد صالح شریف، شیخ محمد نخعی، شیخ احمد جمال الدین، شیخ محمد عربی اور شیخ محمد نجار شریف وغیرہ کے نام شامل ہیں۔³

تلامذہ

آپ سے کثیر تعداد میں طلباء نے علم حاصل کیا تاہم مشہور تلامذہ میں عبد الحمید بن بادیس الجزائری، محمد صادق شطی، محمد فاضل ابن عاشور، أبو الحسن بن شعبان، محمد بن خلیفہ مدنی اور محمد بن خوجہ کے نام زیادہ نمایاں ہیں۔⁴

کتب

آپ نے تفسیر، حدیث، فقہ و اصول، مقاصد شریعت، ادب، تاریخ و سیرت اور دیگر علوم پر بے شمار کتب تحریر کیں جن کی تعداد چالیس سے زائد ہے تاہم مشہور کتب درج ذیل ہیں۔

i. التحریر والتنویر

¹ ابن خوجہ، شیخ محمد حبیب، شیخ الاسلام الامام الاکبر محمد طاہر ابن عاشور، قطر، وزارة الاوقاف والشؤون الاسلامیہ، ج: ۱، ص: ۱۵۳۔

² شیخ الاسلام الامام الاکبر محمد طاہر ابن عاشور، ج: ۱، ص: ۱۵۴۔

³ ایضاً، ص: ۱۵۵، ۱۵۶۔

⁴ الاعلام للزرکلی، ج: ۳، ص: ۲۸۹ / ایضاً، ج: ۶، ص: ۱۶۲ / محمد محفوظ، تراجم المؤلفین التونسيین، دار لغرب الاسلامی، الطبعة الاولى، ۱۹۸۴م، ج: ۳، ص: ۱۹۸، ۲۹۱، ۳۱۳۔

- ii. مقالات فی السیرۃ والشمائل
- iii. تحقیق روایۃ الفربری لصحیح مسلم
- iv. حاشیۃ التوضیح والتصحیح لمشکلات کتاب التفتیح
- v. اصول الانشاء والخطابة
- vi. موجز البلاغة
- vii. مقاصد الشریعة الاسلامیة
- viii. اصول النظام الاجتماعی فی الاسلام
- ix. الوقف وآثاره فی الاسلام
- x. دیوان بشار بن برد⁵

وفات

آپ کی وفات تیونس کے نواحی علاقہ مرسى میں 94 برس کی عمر میں بروز ہفتہ ۱۳ رجب 1394ھ کو ہوئی اور شہر تیونس کے مقبرہ زلاج میں مدفون ہوئے۔⁶

منہج مقاصدی

منتقدین فقہاء کرام نے فقہ و اصول فقہ، تصوف و تربیت، علم الکلام اور تفسیری کتب میں علم مقاصد شریعیہ پر جزوی اسکاٹ کیں۔ امام شاطبیؒ نے سب سے پہلے اپنی کتاب الموافقات میں ”کتاب المقاصد“ کے عنوان سے باب قائم کیا۔ تاہم علامہ طاہر بن عاشورؒ وہ پہلی شخصیت ہیں جنہوں نے علم مقاصد شریعیہ پر سب سے پہلے مستقل طور پر ”مقاصد الشریعة الاسلامیة“ کے عنوان سے کتاب تحریر کی۔ آپ نے ناصر ف علامہ شاطبیؒ کے کام کو مرتب کیا بلکہ اپنے غور و فکر اور تحقیق سے اس موضوع پر نئے اضافے اور نظریات بھی پیش کیے۔ آپ نے کتاب ہذا کو بنیادی طور پر درج ذیل تین اقسام میں تقسیم کیا ہے:

- i. القسم الأول: فی اثبات مقاصد الشریعة واحتیاج الفقیہ الی معرفتها وطرق اثباتها ومرتبتها
- ii. القسم الثاني: فی المقاصد العامة من التشريع
- iii. القسم الثالث: فی المقاصد الخاصة بأنواع المعاملات⁷

القسم الاول

علامہ طاہر بن عاشورؒ نے قسم اول کا آغاز ”احتیاج الفقیہ الی معرفۃ مقاصد الشریعة“ کی بحث کے ساتھ کیا ہے اور مجتہدین کے شرعی احکام کی فقاہت میں تصرف کی پانچ اطراف بیان کی ہیں۔

- i. احکام شریعیہ سے متعلق مختلف اقوال اور ان کے لغوی و شرعی مدلدلات کو سمجھنا۔

⁵ شیخ الاسلام الامام الاکبر محمد طاہر بن عاشور، ج: ۱، ص: ۳۱۸، ۳۲۳، ۳۲۸، ۴۰۸، ۶۷۱، / الاعلام للزرکلی، ج: ۶، ص: 174۔

⁶ شیخ الاسلام الامام الاکبر محمد طاہر بن عاشور، ج: ۱، ص: ۱۶۹، / الاعلام للزرکلی، ج: ۶، ص: ۱۷۴۔

⁷ ابن عاشور، مقاصد الشریعة الاسلامیة، ص: ۱۷۶۔

- ii. معارض دلائل کی پہچان کرنا اور ان میں جمع و تطبیق اور ترجیح کی پہچان کرنا۔
 - iii. غیر منصوص چیز کے حکم کو منصوص چیز کے حکم پر قیاس کرنا۔
 - iv. نئے پیش آمدہ مسئلہ و حادثہ جو غیر منصوص ہے اور جس کی کوئی نظیر بھی نہیں ملتی اس پر حکم لگانا۔
 - v. بعض احکام شرعیہ جن کے علل و حکم کی معرفت مشکل ہے جیسکہ تعدی معاملات۔
- علامہ طاہر بن عاشور کے نزدیک ان پانچوں جہات میں مجتہد کو مقاصد شرعیہ کی معرفت کی انتہائی ضرورت ہے اور ان کی معرفت کے بغیر اجتہاد ممکن نہیں۔⁸

پھر آپ نے مقاصد شرعیہ کے اثبات کے درج ذیل تین طرق بیان کیے ہیں:

- i. استقرار شریعت سے مقاصد کی پہچان
 - ii. قرآن مجید کے واضح الدلالت دلائل سے مقاصد کی پہچان
 - iii. سنت متواترہ سے مقاصد کی پہچان⁹
- پھر آپ نے سلف کے اجتہادی منہج کو بیان کرتے ہوئے واضح کیا ہے کہ کس طرح انہوں نے اپنے اجتہادات میں مقاصد شریعت کی طرف رجوع کیا اور ان کا لحاظ رکھا۔ اس ضمن میں آپ نے صحابہ کرامؓ، تابعین عظام اور فقہاء اربعہ کے اجتہادات کی چند مثالیں بھی بیان کی ہیں۔ آپ کے نزدیک ادلہ شرعیہ کے ظاہری الفاظ مقاصد شرعیہ کی تفہیم کے لیے کافی نہیں ہیں جب تک ان کا سیاق نہ سمجھا۔ مجتہد کو اس قابل ہونا چاہیے کہ وہ شارع کے اقوال و اعمال اور تصرفات میں تمیز کر سکے کہ کونسے افعال عمومی، تبلیغی نوعیت کے ہیں۔ اور کونسے تصرفات خصوصی نوعیت یعنی بطور امام اور قاضی کے ہیں۔ اس ضمن میں علامہؒ نے عہد نبوی ﷺ کی مختلف مثالیں بھی بیان کی ہیں۔
- پھر آپ نے مقاصد شرعیہ کے دو مراتب قطعیہ اور ظنیہ بیان کیے ہیں۔ مقاصد قطعیہ کی مثال شریعت کا عمومی مقصد تیسر ہے جو کہ قرآن و سنت کی نصوص قطعیہ سے ثابت شدہ ہے۔ جبکہ ظنیہ کی مثال قاعدہ ”لا ضرر ولا ضرار“ ہے جو کہ سنت غیر متواترہ سے مستنبط شدہ ہے۔¹⁰
- قسم اول کے آخر میں آپ نے احکام شرعیہ کی تعلیل و عدم تعلیل پر بحث کی ہے۔ آپ کے نزدیک احکام شرعیہ کی تین اقسام ہیں:
- i. احکام شرعیہ معلولہ۔ جن کی علت پر کوئی نص وارد ہوئی ہے
 - ii. احکام شرعیہ تعدیہ۔ جن کی حکمت و علت کی طرف کوئی اشارہ نہیں ملتا۔
 - iii. احکام شرعیہ جو ان دونوں کے مابین ہیں۔ جن کی علت خفی ہے اور اس کے لیے اجتہاد و استنباط کی ضرورت ہے۔¹¹
- آپ کے نزدیک شریعت کے تمام احکام مقاصد الشارع پر مبنی ہیں جن کو حکمت، مصلحت اور منفعت سے تعبیر کیا جاسکتا ہے۔ علماء پر واجب ہے کہ وہ ان شرعی احکام کے علل و حکم اور ظاہری و خفی مقاصد کو پہچانیں۔ اور جو احکام تعدیہ ہیں ان کا معاملات مالیہ اور جنائیہ کے ابواب سے کوئی واسطہ نہیں کیونکہ ان ابواب میں تعدیت کا معنی نہیں پایا جاتا۔¹²

⁸ ابن عاشور، مقاصد الشریعۃ الاسلامیۃ، ص: ۱۸۳، ۱۸۴۔

⁹ ایضاً، ص: ۱۹۰، ۱۹۳، ۱۹۴۔

¹⁰ ایضاً، ص: ۲۳۵، ۲۳۷۔

¹¹ ایضاً، ص: ۲۴۰، ۲۴۱۔

القسم الثانی: فی مقاصد التشريع العامة

قسم ثانی کا آغاز علامہ طاہر بن عاشور نے مقاصد عامہ کی تعریف سے کیا ہے چنانچہ لکھتے ہیں۔

”مقاصد التشريع العامة هي المعاني والحكم الملحوظة للشارع في جميع اقوال التشريع او معظمها

بحيث لا تختص ملاحظتها بالكون في نوع خاص من احكام الشريعة۔“¹³

”شریعت کے عمومی مقاصد سے مراد وہ علل و حکم ہیں جو شارع کی جانب سے تمام یا اکثر احوال تشریع میں ملحوظ رکھی گئی ہیں۔

بایں طور کہ احکام شریعت کی خاص نوع میں ہونے کی وجہ سے ان کا لحاظ نہیں رکھا گیا، بلکہ عام ابواب سے ان کا تعلق ہے۔“

پھر مقاصد شرعیہ میں معنی حقیقی پائے جائیں گے یا معنی عرفی۔ معنی حقیقی وہ ہے جس کا تحقق محض الفاظ سے اس طرح ہوتا ہے کہ عقول سلیمہ ان الفاظ کی مصلحت کے ساتھ ملائمت یا مفسدہ کے خلاف منافرت کو عادتاً پہچان لیتی ہیں۔ اور ان میں عمومی نفع یا ضرر پایا جاتا ہے جیسکہ عدل و انصاف عمومی طور پر نافع ہے اور ظلم و زیادتی نقصان دہ۔ اور معنی عرفی سے مراد وہ تجربات ہیں جنہوں نے جمہور نفوس کو گرویدہ بنایا۔ اور ان لوگوں نے اس تجربہ کو عمومی اصلاح کے لیے مستحسن قرار دیا۔ اس کے علاوہ آپ نے معنی وہمی کی طرف بھی اشارہ کیا ہے جس کی بنیاد وہم اور خیال پر ہوتی ہے جیسکہ لوگ میت سے نفرت اور خوف زدہ ہوتے ہیں۔ معنی وہمی مقاصد شرعیہ کی بنیاد نہیں بن سکتے۔¹⁴

علامہ طاہر بن عاشور کے نزدیک شریعت کے احکام و مقاصد کی بنیاد شریعت کے بنیادی وصف فطرت حنیف پر قائم ہے۔ جیسکہ نکاح و ارضاع، تعاوض، آداب معاشرت اور باہمی تعاون سے متعلقہ معاملات جو کہ فطرت سے باہر نہیں۔¹⁵

پھر اس کے بعد آپ نے واضح کیا ہے کہ شریعت کا سب سے بڑا عمومی مقصد نرمی ہے۔ اور نرمی سے مراد کسی معاملہ کو تنگی اور تساہل کے مابین متعادل طریقے پر آسان اور سہل بنانا ہے جو افراط و تفریط سے پاک ہو۔¹⁶ اس ضمن میں آپ نے متعدد نصوص کو بطور استشہاد پیش کیا ہے۔ مزید برآں آپ نے نظام اُمت کی حفاظت و اصلاح اور اس کو فساد سے دور رکھنے کو بھی عمومی مقصد قرار دیا ہے۔ جو کہ انسانوں کی اصلاح اور ان سے فساد کو دور رکھنے کے بغیر حاصل نہیں ہو سکتا۔ کیونکہ انسان اس عالم کے نگہبان ہیں اور ان کی اصلاح میں عالم کی اصلاح و درستی ہے۔¹⁷

مصلحت و مفسدہ کا مفہوم

علامہ طاہر بن عاشور مصالح کے حصول اور مفاسد کے ازالہ کو شریعت کا بنیادی مقصد قرار دیتے ہیں۔ پھر مصلحت کا مفہوم بیان کرتے ہوئے لکھتے ہیں۔

”بأنها وصف للفعل يحصل به الصلاح ای النفع منه دائماً أو غالباً للجمهور أو للأحاد۔“¹⁸

¹² ابن عاشور، مقاصد الشريعة الإسلامية، ص: ۲۴۶، ۲۴۷۔

¹³ ابن عاشور، مقاصد الشريعة الإسلامية، ص: ۲۵۱۔

¹⁴ ایضاً، ص: ۲۵۱، ۲۵۲، ۲۵۵۔

¹⁵ ایضاً، ص: ۲۶۵۔

¹⁶ ایضاً، ص: 268۔

¹⁷ ابن عاشور، مقاصد الشريعة الإسلامية، ص: ۲۷۶۔

¹⁸ ایضاً، ص: ۲۷۸۔

”مصلحت سے مراد کسی فعل کا وہ وصف جس سے اصلاح و درستگی حاصل ہو، یعنی اس سے دائمی یا غالب طور پر جمہور یا چند افراد کو نفع حاصل ہو۔“

پھر مفسدہ کا مفہوم بیان کرتے ہوئے فرماتے ہیں:

”وَأَمَّا الْمَفْسَدَةُ فَهِيَ مَا قَابِلُ الْمَصْلَحَةِ وَهِيَ وَصْفٌ لِلْفِعْلِ يَحْصُلُ بِهِ الْفُسَادُ أَيْ الضَّرَرُ دَائِمًا أَوْ غَالِبًا لِلْجُمْهُورِ أَوْ لِلْأَحَادِ۔“¹⁹

”اور مفسدہ سے مراد وہ جو مصلحت کے مقابل ہو اور وہ کسی فعل کا وہ وصف جس سے فساد حاصل ہوتا ہے یعنی اس سے دائمی یا غالب طور پر جمہور یا چند افراد کو ضرر پہنچے۔“

مصلح کی تقسیمات

علامہ طاہر بن عاشور نے مختلف اعتبارات سے مصلح کی مختلف تقاسیم بیان کی ہیں۔ چنانچہ مکلف کے حظ اور عدم حظ کے اعتبار سے مصلح کو دو اقسام میں تقسیم کرتے ہوئے لکھتے ہیں:

”المصلحة بانواعها تنقسم قسمين احدهما ما يكون فيه حظ ظاهر للناس في الجبلة۔۔۔ والثاني ما ليس فيه حظ ظاهر لهم۔۔۔۔ مثال القسم الاول: تناول الاطعمة لاقامة الحياة ولبس الثياب وقربان النساء ومثال الثاني: توسيع الطرقات وتسويتها وإقامة الحرس بالليل۔“²⁰

”مصلحت کو انواع سمیت دو اقسام میں تقسیم کیا جاسکتا ہے ان میں سے ایک قسم وہ ہے جس میں ظاہری طور پر لوگوں کے لیے ان کی طبیعت میں خوشی پائی جائے۔۔۔ اور دوسری قسم وہ ہے جس میں ظاہری طور پر لوگوں کا کوئی حصہ نہ ہو۔۔۔ پہلی قسم کی مثال زندہ رہنے کے لیے کھانا کھانا، کپڑے پہننا اور عورتوں کے قریب جانا اور دوسری قسم کی مثال راستوں کو کشادہ اور برابر کرنا اور رات کو پہرہ دینا۔“

پھر قوت و تاثیر کے اعتبار سے مصلح کو تین اقسام ضروریہ، حاجیہ اور تحسینیہ میں تقسیم کرتے ہیں²¹ مصلح ضروریہ کی تعریف بیان کرتے ہوئے لکھتے ہیں:

”المصالح الضرورية هي التي تكون الامة بمجموعها وأحاديها في ضرورة الى تحصيلها بحيث لا يستقيم النظام باختلالها۔“²²

”مصلح ضروریہ سے مراد وہ مقاصد ہیں جن کا حصول اُمت کے لیے اجتماعی و انفرادی طور پر ضرورت کے درجہ میں ہو اور ان میں خلل واقع ہونے سے معاشرے کا نظام قائم نہ رہ سکے۔“

¹⁹ ایضاً، ص: ۲۷۹۔

²⁰ ایضاً، ص: ۲۹۲۔

²¹ ابن عاشور، مقاصد الشریعۃ الاسلامیہ، ص: ۳۰۰۔

²² ایضاً

علامہ طاہر بن عاشور نے مصالح ضروریہ کے ذیل میں ضروریات خمسہ کو کچھ اس ترتیب سے بیان کیا ہے کہ سب سے پہلے دین، پھر نفس، پھر عقل پھر مال اور آخر میں نسب کی حفاظت کا درجہ ہے²³۔ پھر مقاصد ضروریہ میں سے ہر مقصد کے دو پہلو بیان کرتے ہیں، ایک کا تعلق فرد سے جبکہ دوسرے کا تعلق پوری اُمت سے ہے اور دوسرے تعلق کو زیادہ ترجیح دیتے ہیں، چنانچہ فرماتے ہیں:

”ان حفظ هذه الكليات معناه حفظها بالنسبة لأحاد الامة وبالنسبة لعموم الامة بالاولى۔“²⁴

”بے شک ان کلیات خمسہ کی حفاظت دو پہلوؤں کے اعتبار سے ہے، ایک پہلو کا تعلق اُمت کے افراد سے ہے انفرادی طور پر

جبکہ دوسرے پہلو کا تعلق پوری اُمت کے ساتھ ہے اور جو زیادہ اولیٰ ہے۔“

حفاظت دین کے انفرادی پہلو کے اعتبار سے ہر مسلمان پر لازم ہے کہ وہ عقائد و اعمال کو فاسد کرنے والی چیزوں سے بچے جبکہ عمومی پہلو کے اعتبار سے اسلامی ریاست کی حفاظت جو کہ شعائر اللہ کے نفاذ کی ضامن ہے ہر شخص پر لازم ہے۔²⁵

حفاظت نفس سے مراد ارواح کو انفرادی اور عمومی طور پر تلف ہونے سے بچانا جیسکہ ناحق قتل کے بدلے قصاص کو فرض کیا گیا، اسی طرح لوگوں کو امراض متعدی طاعون وغیرہ سے بچانا، اسی طرح جسم کے مختلف اطراف کو تلف ہونے سے بچانا وغیرہ۔²⁶

حفاظت عقل سے مراد لوگوں کی عقل کو خلل و فساد سے بچانا، اس ضمن میں جہاں انفرادی طور پر لوگوں کے لیے مسکرات کو حرام کیا گیا تو وہاں عمومی اعتبار سے اُمت کو مسکرات یعنی چرس، افیون، مورفین، کوکین اور ہیر وئن وغیرہ کو پھیلانے سے منع کیا گیا۔²⁷

حفاظت مال کے پیش نظر جہاں انفرادی طور پر لوگوں کو مال کی حفاظت کا حکم دیا گیا وہاں عمومی اعتبار سے اُمت کے اموال کو تلف کرنے اور بغیر عوض غیر مسلموں کے ہاتھ جانے سے بچانے کا حکم دیا گیا۔²⁸

حفاظت نسل کی خاطر جہاں انفرادی طور پر زنا کے حرام ہونے کا حکم دیا گیا، حد مقرر کی گئی وہاں عمومی طور پر اُمت کے افراد کو خصی ہونے، کنوارے پن کے زائل ہونے کے خوف سے مباشرت ترک کرنے، رحم کے اعضاء کو کٹوانے، حمل گرانے اور شادی کے کٹوانے سے منع کیا گیا۔“

29

پھر مصالح حاجیہ کی تعریف میں لکھتے ہیں:

”وهو ما تحتاج الامة اليه لاقتناء مصالحها وانتظام امورها على وجه حسن بحيث لولا مراعاته لما

فسد النظام ولكنه كان على حالة غير منتظمة فلذلك كان لا يبلغ مرتبة الضرورى۔“³⁰

²³ ایضاً، ص: 301۔

²⁴ ایضاً، ص: 302۔

²⁵ ایضاً، ص: 303۔

²⁶ ابن عاشور، مقاصد الشريعة الاسلامية، ص: 303۔

²⁷ ایضاً، ص: 304۔

²⁸ ایضاً

²⁹ ایضاً، ص: 305، 304۔

³⁰ ایضاً، ص: 306۔

”مصلح حاجیہ سے مراد وہ مصلح ہیں جن کی امت اپنے مصلح کو پورا کرنے اور اپنے امور کو اچھے طریقے سے منظم کرنے میں محتاج ہو، بایں طور کہ اگر ان مصلح کا لحاظ نہ رکھا جائے تو نظام میں بگاڑ لازم آئے اور یہ فساد ضرورت کے درجہ کو نہیں پہنچتا۔“

علامہ طاہر بن عاشور نے عادات، معاملات، عبادات اور عقوبات سے متعلق وہ تمام امور جو ضرورت کے درجہ کو نہیں پہنچتے ان کو بطور امثلہ بیان کیا ہے۔

پھر مصلح تحسینیہ کی تعریف کرتے ہوئے لکھتے ہیں:

”والمصالح التحسينية هي عندی ما كان بها كمال حال الامة في نظامها حتى تعيش امانة مطمئنة ولها بهجة منظر المجتمع في مرأى بقية الامم، حتى تكون الامة الاسلامية مرغوباً في الاندماج فيها اوفي التقرب منها۔“³¹

”مصلح تحسینیہ سے مراد میرے نزدیک وہ امور ہیں جن کو اختیار کرنے سے امت مسلمہ اپنے نظام میں اس درجہ کمال حاصل کر لے کہ وہ مطمئن اور پُر امن زندگی گزارے۔ اور بقیہ اقوام امت اسلامیہ میں مدغم ہونے یا اس کے قریب ہونے کی خواہش کریں۔“

پھر افراد کے ساتھ تعلق کے اعتبار سے مصلح کو دو اقسام مصلح عامہ اور مصلح جزئیہ میں تقسیم کرتے ہیں۔ مصلح عامہ کی امثلہ میں وطن کی حفاظت، مسلمانوں کو تفرقہ سے بچانا، دین کی حفاظت، حریم شریفین کی حفاظت اور قرآن و سنت وغیرہ کو شمار کرتے ہیں جبکہ مصلح جزئیہ خاصہ کا تعلق معاملات کے باب سے ہے۔³²

آپ مصلح کے تحقق کے اعتبار سے مصلح کو تین اقسام قطعہ، ظنیہ اور وھمیہ میں تقسیم کرتے ہیں۔ مصلح قطعہ سے مراد وہ مصلح جو ادلہ قطعہ سے ثابت ہوں جیسکہ کلیات خمسہ اور ارکان اسلام وغیرہ۔ مصلح ظنیہ سے مراد وہ مصلح ہیں جن کے ظنی ہونے کا عقل تقاضا کرے جیسکہ غصے کی حالت میں قاضی کا فیصلہ نہ کرنا دلیل ظنی سے ثابت ہے۔ اور مصلح وھمیہ سے مراد وہ مصلح ہیں جن میں صلاح و خیر کا وہم پایا جائے لیکن حقیقت میں ان میں ضرر موجود ہو جیسکہ لذت کے لیے مخدرات کا استعمال کرنا جو کہ حقیقت میں نقصان دہ ہے۔³³

علامہ طاہر بن عاشور نے فسادات، رواداری، فطرت کی رعایت اور آزادی کو شریعت کے عمومی مقاصد میں شمار کیا ہے، مزید برآں قسم ثانی میں آپ نے جن مباحث کو ذکر کیا ہے ان میں شریعت کے عمومی اور عالمگیر ہونے، رخصت، احکام شرعیہ میں تغیر و تبدل، احکام شرعیہ میں اسماء و اشکال کی بجائے معانی و اوصاف کی رعایت، احکام شرعیہ کے قیاس کو قبول کرنے، حیل، سد الذرائع اور امت پر اجتہاد کے واجب ہونے جیسی اباحت شامل ہیں۔

القسم الثالث: مقاصد التشريع الخاصة بانواع المعاملات بين الناس

³¹ ابن عاشور، مقاصد الشريعة الإسلامية، ص: ۳۰۷۔

³² ایضاً، ص: ۳۱۳، ۳۱۴۔

³³ ایضاً، ص: ۳۱۴، ۳۱۵۔

قسم ثالث کا آغاز آپ نے مقاصد اور وسائل کی بحث کے ساتھ کیا ہے۔ مقاصد وہ ہیں جو بنفسہ مصلحت یا مفیدہ کو متضمن ہوتے ہیں جبکہ وسیلہ سے مراد وہ طریق ہے جو مقاصد کی طرف لے جائے۔ پھر مقصد جتنا عظیم ہو گا وسیلہ بھی اتنا ہی افضل و عظیم ہو گا۔ اور مقصد جتنا ذیل ہو گا وسیلہ بھی اتنا ہی رذیل ہو گا۔ پھر آپ نے حقوق الناس کے مختلف مراتب بیان کیے ہیں³⁴ علامہ طاہر بن عاشور نے شریعت کے خصوصی مقاصد کو درج ذیل ابواب میں تقسیم کیا ہے۔

i. المقاصد الخاصة باحكام العائلة

ii. المقاصد الخاصة بالتصرفات المالية

iii. المقاصد الخاصة بالمعاملات المنعقدة على الابدان

iv. المقاصد الخاصة بالتبرعات

v. المقاصد الخاصة بالقضاء والشهادة

vi. المقاصد الخاصة بالعقوبات³⁵

(i) چنانچہ عائلی نظام کی اصلاح کو امت کے مجموع نظام کی اصلاح اور بنیادی اکائی قرار دیتے ہوئے لکھتے ہیں:

”انتظام امرا لعائلات في الامة اساس حضارتها وانتظام جامعتها فلذلك كان الاعتناء بضبط

نظام العائلة من مقصد الشرائع البشرية كلها۔“³⁶

”امت کے عائلی معاملات کو منظم کرنا، اس کو مجموعی طور منظم کرنے کی بنیادی اساس ہے، اس لیے عائلی نظام کو منظم کرنے

کی طرف توجہ دینا تمام بشری شرائع کے مقاصد میں سے ہے۔“

آپ نے احکام عائله میں نکاح، نسب، قرابت، مصاہرت اور محرمات سے متعلق احکام کے مقاصد و حکم کو بیان کیا ہے۔

(ii) تصرفات مالیہ کے مقاصد کی اہمیت بیان کرتے ہوئے لکھتے ہیں:

”ان المقصد الاہم هو حفظ مال الامة وتوفره لها فحصول حفظه يكون بضبط اساليب ادارة

عمومه وبضبط اساليب حفظ اموال الافراد واساليب ادارتها فان حفظ المجموع يتوقف على

حفظ جزئياته³⁷

”بے شک سب سے اہم مقصد امت کے مال کی حفاظت اور اس میں اضافہ ہے، پس یہ حفاظت حاصل ہوگی اس کے عمومی

ادارے کے اسالیب کو منظم کرنے اور افراد کے اموال کی حفاظت کے طریقوں کو منظم کرنے سے، کیونکہ مجموعی حفاظت

موقوف ہے اس کی جزئیات کی حفاظت پر“

پھر فرماتے ہیں:

”والمقصد الشرعی في الاموال كلها خمسة امور: رواجها ووضوحها وحفظها وثباتها والعدل فيها“³⁸

³⁴ ابن عاشور، مقاصد الشريعة الإسلامية، ص: ۴۱۳، ۴۲۳۔

³⁵ ابن عاشور، مقاصد الشريعة الإسلامية، ص: ۴۳۰، ۴۵۰، ۴۷۹، ۴۸۷، ۴۹۵، ۵۱۵۔

³⁶ ایضاً، ص: ۴۳۰۔

³⁷ ایضاً، ص: ۴۵۵۔

”اموال میں شریعت کا بنیادی مقصد یہ پانچ امور ہیں: اس کا رواج و وضوح ہو، اس کی حفاظت ہو اس کا ثبات ہو، اور اس میں عدل ہو“

رواج سے مراد یہ ہے کہ دولت چند ہاتھوں میں مرکوز نہ ہو بلکہ لوگوں میں گردش کرے، وضوح سے مراد یہ کہ دولت کو ضرر اور خصومات سے حتی الامکان بچانا جیسکہ شریعت نے لین دین کے معاملات میں کتابت، گواہی اور رہن وغیرہ کو مقرر کیا۔ مال کی حفاظت سے مراد یہ کہ کسی کا ناحق مال نہ کھایا جائے۔ مال کے ثبات سے مراد یہ کہ مال کی ملکیت کو اس طرح ثابت کرنا کہ اس میں کوئی خطرہ اور منازعہ نہ ہو اور عدل سے مراد یہ کہ مال کا حصول ظلم کے طریقے پر نہ ہو بایں طور کہ وہ مال مکتسب ہو یا مالک نے بالعوض یا ہدیہ کیا ہو یا وراثت میں ملا ہو۔³⁹ مزید برآں آپ نے تصرفات مالیہ کے باب میں زکوٰۃ، ملکیت کے طرق، ملک اور تکسب، کسب کے جائز و ناجائز طریقوں سے متعلق احکام کے مصالح و حکم بھی بیان کیے ہیں۔

(iii) اعمال بدنیہ سے متعلق معاملات کی اہمیت بیان کرتے ہوئے لکھتے ہیں:

”ان الشریعة قصدت من تشريعها في التصرفات المالية انتاج الثروة للأفراد وللمجموع الأمة وقد مضى ان الثروة تنقوم من المتمولات ومن العمل فالعمل أحد اركان الثروة وآلة استخدام ركنيها الآخرين“⁴⁰

”بے شک شریعت کا تصرفات مالیہ میں احکام کا مقصد افراد اور مجموعی طور پر امت کے لیے دولت پیدا کرنا ہے اور ثروت کی بنیاد دو چیزوں اموال اور عمل پر ہے، پس عمل دولت کے ارکان میں سے ہے اور دوسرا اہم آلہ خدمت ہے۔“

اس ضمن میں آپ فرماتے ہیں کہ امت پر مجموعی طور پر اور ذوی العقول افراد پر خصوصی طور پر لازم ہے کہ ایسے طریقے دریافت کریں جو اصحاب الاموال کے مالوں اور ملازمین کے عمل کے مابین مطابقت قائم کریں اور دونوں گروہ ایک دوسرے سے نفع حاصل کر سکیں⁴¹ مزید برآں آپ نے معاملات بدنیہ کے باب میں اجارۃ الابدان، مساقات، مغارسہ، قراض اور مزارعت سے متعلق احکام کی حکمت و مصلحت پر روشنی ڈالی ہے۔

(iv) عقود التبرعات کی مصلحت و حکمت بیان کرتے ہوئے لکھتے ہیں:

عقود التبرعات قائمة على اساس المواساة بين افراد الامة الخادمة لمعنى الأخوة فهي مصلحة حاجية جلية“⁴²

”تبرعات کے عقود امت کے افراد کے مابین باہم مواسات کی اساس پر قائم ہیں اور یہ اخوت و بھائی چارے میں اضافہ کرتے ہیں پس یہ بہت بلند مصلحت حاجیاتی ہے“

اس ضمن میں آپ نے صدقہ، ہبہ، عاریہ اور وقف سے متعلق احکام کی حکمتوں اور اصول و ضوابط کو بیان فرمایا ہے۔

(v) احکام قضاء کا مقصد بیان کرتے ہوئے لکھتے ہیں:

³⁸ ابن عاشور، مقاصد الشریعة الاسلامیة، ص: ۴۶۴۔

³⁹ ابن عاشور، مقاصد الشریعة الاسلامیة، ص: ۴۶۴، ۴۷۳، ۴۷۴، ۴۷۷۔

⁴⁰ ایضاً، ص: ۴۷۹۔

⁴¹ ابن عاشور، مقاصد الشریعة الاسلامیة، ص: ۴۸۰۔

⁴² ابن عاشور، مقاصد الشریعة الاسلامیة، ص: ۴۸۷۔

”ومقصد الشريعة من نظام هيئة القضاء كلها على الجملة ان يشتمل على ما فيه إعانة على اظهار الحقوق وقمع الباطل الظاهر والخفى“⁴³

”قضاء کے پورے نظام سے شریعت کا مقصد یہ کہ وہ حقوق کے اظہار پر اعانت کرے اور ظاہر و خفی باطل کا قلع قمع کرے“
اس ضمن میں آپ نے قاضی کی شرائط و فرائض اور گواہی سے متعلق احکام کی حکمتوں کو بیان کیا ہے۔
(vi) عقوبات کا مقصد بیان کرتے ہوئے فرماتے ہیں:

فمقصد الشريعة من تشريع الحدود والقصاص والتعزير وأروش الجنایات ثلاثة أمور تأديب الجاني وارضاء المجنى عليه وزجر المقتدى بالجناة“⁴⁴

”شریعت کا حدود، قصاص، تعزیر اور جنایات کو مشروع کرنے کا بنیادی مقصد تین چیزیں ہیں، مجرم کی تادیب کرنا، جس پر جرم واقع ہوا اس کی رضاء حاصل کرنا اور جرم کی پیروی کرنے والے کی زجر و توبیخ کرنا“

خلاصہ بحث

الغرض علامہ شاطبیؒ کے بعد علم مقاصد شریعت بطور تعلیل بالحکم پر جس شخصیت نے کام کیا اور نئی ابحاث و جہات متعارف کروائیں وہ علامہ طاہر بن عاشورؒ ہیں۔ آپ نے اس موضوع پر ”مقاصد الشريعة الاسلامیة کے عنوان سے کتاب تحریر کی۔ کتاب ہذا کو بنیادی طور پر تین اقسام میں منقسم کیا ہے۔ قسم اول میں جن مباحث کو ذکر کیا ان میں، مجتہد کی مقاصد کی پہچان میں احتیاج، مقاصد کے اثبات کے طرق، سلف کا منہج مقاصدی، مقاصد شرعیہ کے مراتب اور احکام کے معلولہ اور غیر معلولہ ہونے کی ابحاث شامل ہیں۔ قسم ثانی کا آغاز مقاصد عامہ کی تعریف کے ساتھ کرتے ہیں پھر شریعت کے عمومی مقاصد فطرت، سماحت، مصلحت کا حصول اور مفسدہ کا ازالہ، رخصت مساوات اور حریت وغیرہ کو بیان کرتے ہیں۔ شریعت کے عمومی مقصد مصلحت کی تحصیل اور مفسدہ کے ازالہ کے تحت مصلحت و مفسدہ کا مفہوم، مصالح کی مختلف اقسام مصالح ضروریہ، حاجیہ اور تحسینیہ، مصالح قطعیہ، ظنیہ اور وہمیہ، اور مصالح عامہ و خاصہ کو بیان کرتے ہیں۔ قسم ثالث کا آغاز مقاصد خاصہ سے کرتے ہیں جس کے تحت فقہی ابواب مثلاً عائلی زندگی سے متعلق احکام کے مقاصد، تصرفات مالیہ کے مقاصد، احکام قضاء و شہادت کے مقاصد اور عقوبات کے مقاصد وغیرہ ذکر کیے ہیں۔ آپ نے شریعت کے عمومی مقاصد کی نئی فہرست مرتب کی اور نئے مقاصد کا اضافہ کیا، مزید برآں ضروریات خمسہ میں سے ہر ایک مقصد کا مجموعی اور انفرادی پہلو بیان کیا۔ آپ کے ان جدید نظریات کے باعث معاصر علماء آپ کو فن مقاصد شرعیہ کا امام رابع گردانتے ہیں۔



⁴³ ابن عاشور، مقاصد الشريعة الاسلامیة، ۴۹۸۔

⁴⁴ ایضاً، ص: ۵۱۶۔

کتابیات

- * ابن عاشور، محمد طاہر، مقاصد الشریعة الاسلامیة، قطر: وزارت الاوقاف والشؤون الاسلامیة، 1987م۔
- * محفوظ، محمد، تراجم المؤلفین التونسيین، دار الغرب الاسلامی، طبعہ اولی، 1984م۔
- * ابن خوجہ، شیخ محمد حبیب، شیخ الاسلام الامام الاکبر محمد طاہر ابن عاشور، قطر: وزارة الاوقاف والشؤون الاسلامیة، 1999م۔